



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

പ്രധാനവാർത്തകൾ

DATE: 28.11.2025

1. നാവികസേന ദിനാഘോഷങ്ങൾക്കുള്ള ഒരുക്കങ്ങൾ തിരുവനന്തപുരത്ത് പുരോഗമിക്കുന്നു. ഡിസംബർ മുന്നിന് നടക്കുന്ന ചടങ്ങിൽ രാഷ്ട്രപതി ദ്രൗപദി മുർമു മുഖ്യാതിഥിയായി പങ്കെടുക്കും.
2. സംസ്ഥാനത്ത് തദ്ദേശ തിരഞ്ഞെടുപ്പിനുള്ള പ്രചാരണം ഊർജ്ജിതം. തിരഞ്ഞെടുപ്പുകളിൽ യുവജന പങ്കാളിത്തം വർദ്ധിപ്പിക്കുന്നതിന് ഇടുക്കിയിൽ യൂത്ത് വോട്ടിംഗ് ഫെസ്റ്റിവൽ.
3. ശബരിമലയിൽ 12 വിളക്ക് ദിവസമായ ഇന്ന് വൻ ഭക്തജനത്തിരക്ക്. കർപ്പൂര ദീപശോഭയിൽ അയ്യപ്പ ദർശനം കാത്ത് ഭക്തർ.
4. ഏഴിമല നാവിക അക്കാദമിയിൽ പരിശീലനം പൂർത്തിയാക്കിയ കേഡറ്റുകളുടെ പാസിംഗ് ഔട്ട് പരേഡ് നാളെ.
5. 56-ാമത് ഗോവ രാജ്യാന്തര ചലച്ചിത്ര മേളയ്ക്ക് ഇന്ന് തിരശ്ശീല വീഴും. അഭിനയരംഗത്ത് 50 വർഷം പിന്നിടുന്ന നടൻ രജനീകാന്തിനെ ആദരിക്കും.
6. സംസ്ഥാനത്ത് ചിലയിടങ്ങളിൽ മഴയ്ക്ക് സാധ്യത. നാല് ജില്ലകളിൽ മഞ്ഞ ജാഗ്രത. തിരുവനന്തപുരം, കൊല്ലം, കോഴിക്കോട് ജില്ലകളിൽ കള്ളക്കടൽ പ്രതിഭാസ മുന്നറിയിപ്പ്.



നാവികസേന ദിനം - രാഷ്ട്രപതി

തിരുവനന്തപുരത്ത് അടുത്തമാസം മൂന്നിന് നടക്കുന്ന നാവികസേന ദിനാഘോഷങ്ങളിൽ രാഷ്ട്രപതി ദ്രൗപദി മുർമു മുഖ്യാതിഥിയായി പങ്കെടുക്കും. ശംഖുമുഖം കടൽതീരത്ത് നടക്കുന്ന ആഘോഷ പരിപാടിയിൽ നാവികസേനാ മേധാവി അഡ്മിറൽ ദിനേശ് കെ ത്രിപാരി സംബന്ധിക്കും. നാവികസേനയുടെ പോരാട്ട വീര്യം പ്രദർശിപ്പിക്കുന്ന അഭ്യാസ പ്രകടനങ്ങളും അരങ്ങേറും. നാളെയും ഡിസംബർ ഒന്നിനും ശംഖുമുഖം ബീച്ചിൽ പരിപാടിയുടെ ഫുൾ ഡ്രസ് റിഹേഴ്സൽ നടക്കും. ആഘോഷങ്ങളിൽ പങ്കെടുത്ത ശേഷം രാജ്ഭവനിൽ തങ്ങുന്ന രാഷ്ട്രപതി ഡിസംബർ നാലിന് രാവിലെ ഡൽഹിക്ക് മടങ്ങും.

തെരഞ്ഞെടുപ്പ് - പ്രചാരണം

സംസ്ഥാനത്ത് തദ്ദേശ തിരഞ്ഞെടുപ്പിനുള്ള പ്രചാരണം ഊർജ്ജിതമായി തുടരുന്നു. സ്ഥാനാർത്ഥികൾ വോട്ടർമാരെ നേരിൽ കണ്ടുള്ള പ്രചാരണത്തിലാണ്. വിവിധ രാഷ്ട്രീയ പാർട്ടികളിൽ നിന്നുള്ള മുതിർന്ന നേതാക്കളും പ്രചാരണ രംഗത്ത് സജീവമാണ്. വോട്ടെടുപ്പിനായി മുപ്പത്തി മൂവായിരത്തി എഴുനൂറ്റി പതിനൊന്ന് പോളിംഗ് സ്റ്റേഷനുകളാണ് സംസ്ഥാനത്ത് സജ്ജമാക്കുന്നത്. ഡിസംബർ 9, 11 തീയതികളിലാണ് വോട്ടെടുപ്പ്. വോട്ടെണ്ണൽ 13 നു നടക്കും.

ആലപ്പുഴ - തെരഞ്ഞെടുപ്പ് ചിത്രം

ആലപ്പുഴ ജില്ലയിൽ 5,319 സ്ഥാനാർത്ഥികളാണ് ഇത്തവണ തദ്ദേശ തിരഞ്ഞെടുപ്പിൽ മത്സരിക്കുന്നത്. ശക്തമായ

ത്രീകോണ മത്സരത്തിനപ്പുറം പലയിടങ്ങളിലും സ്വതന്ത്ര സ്ഥാനാർത്ഥികളും ശക്തമായി രംഗത്തുണ്ട്. പഞ്ചായത്ത്തല, വാർഡുതല കൺവെൻഷനുകൾ പൂർത്തിയാക്കി മുന്നണികൾ ഇപ്പോൾ കൂടുംബയോഗങ്ങളിലാണ് ശ്രദ്ധകേന്ദ്രീകരിച്ചിരിക്കുന്നത്.

മാർഗനിർദ്ദേശം (ഇൻട്രോ)

തദ്ദേശ തിരഞ്ഞെടുപ്പിനോടനുബന്ധിച്ച് മാധ്യമപ്രവർത്തകർക്കുള്ള മാർഗനിർദ്ദേശങ്ങൾ സംസ്ഥാന തിരഞ്ഞെടുപ്പ് കമ്മീഷൻ പുറത്തിറക്കി.

ഒരു റിപ്പോർട്ട്...

(വോയിസ്)

തദ്ദേശ തിരഞ്ഞെടുപ്പുമായി ബന്ധപ്പെട്ട വാർത്താമാധ്യമങ്ങളുടെ പ്രവർത്തനം മാതൃകാപരമായി നിർവ്വഹിക്കുന്നതിന് ഉതകുന്നതാണ് സംസ്ഥാന തിരഞ്ഞെടുപ്പ് കമ്മീഷൻ പുറത്തിറക്കിയ മാർഗനിർദ്ദേശങ്ങൾ. എക്സിറ്റ് പോൾ പ്രവചനങ്ങൾ, അഭിപ്രായം തേടൽ, അഭിമുഖങ്ങൾ, രാഷ്ട്രീയ ചർച്ചകൾ തുടങ്ങിയവ ഒഴിവാക്കുക, സമ്മതിദായകൻ വോട്ടവകാശം നിർവ്വഹിക്കുന്നതിന്റെ ഫോട്ടോ, വീഡിയോ എന്നിവ പകർത്താതിരിക്കുക എന്നീ നിർദ്ദേശങ്ങൾ ഇതിൽ ഉൾപ്പെടുന്നു. ഇതോടൊപ്പം, കേബിൾ നെറ്റ് വർക്ക് - റെഗുലേഷൻ ആക്ടിലെ വ്യവസ്ഥകളും കർശനമായി പാലിക്കാൻ മാധ്യമപ്രവർത്തകരും ബന്ധപ്പെട്ട സ്ഥാപനങ്ങളും, അതുറപ്പാക്കാൻ ചുമതലപ്പെട്ട ഉദ്യോഗസ്ഥരും ജാഗ്രത പാലിക്കണമെന്ന് നിർദ്ദേശം നൽകിയിട്ടുണ്ട്. ന്യൂസ് ഡെസ്ക്, ആകാശവാണി...

യൂത്ത് വോട്ടിംഗ് ഫെസ്റ്റിവൽ

തിരഞ്ഞെടുപ്പുകളിൽ യുവജനങ്ങളുടെ പങ്കാളിത്തം വർദ്ധിപ്പിക്കുക എന്ന ലക്ഷ്യവുമായി ഇടുക്കിയിൽ യൂത്ത് വോട്ടിംഗ് ഫെസ്റ്റിവൽ സംഘടിപ്പിച്ചു. തദ്ദേശ തിരഞ്ഞെടുപ്പ് ബോധവൽക്കരണത്തിനായി ലീപ്പിന്റെ നേതൃത്വത്തിൽ മൂലമറ്റം സെന്റ് ജോസഫ്സ് കോളേജിലാണ് പരിപാടി. ക്വിസ് മത്സരങ്ങൾ, നാടൻ കളികൾ, ഷോർട്ട് ഫിലിം പ്രദർശനം, കലാപരിപാടികൾ തുടങ്ങിയവ സംഘടിപ്പിച്ചിട്ടുണ്ട്.

രത്തൻ യു കേൽക്കർ

തീവ്ര വോട്ടർ പട്ടിക പരിഷ്കരണത്തിന്റെ ഭാഗമായി ഡിജിറ്റൈസ് ചെയ്ത ഫോമുകളുടെ എണ്ണം ഒരു കോടി 61 ലക്ഷം കവിഞ്ഞതായി മുഖ്യ തിരഞ്ഞെടുപ്പ് ഓഫീസർ രത്തൻ യു കേൽക്കർ. മൊത്തം വിതരണം ചെയ്ത ഫോമുകളുടെ 57.95 ശതമാനമാണിത്. ഫോമുകൾ സ്വീകരിക്കുന്നതിനും അപ്ലോഡ് ചെയ്യുന്നതിനും കൂടുതൽ ക്യാമ്പുകൾ സജ്ജമാക്കിയിട്ടുണ്ടെന്നും അദ്ദേഹം അറിയിച്ചു.

രാഹുൽ മാങ്കുട്ടം - പോലീസ് കേസെടുത്തു

യുവതിയുടെ ലൈംഗിക പീഡന പരാതിയിൽ രാഹുൽ മാങ്കുട്ടത്തിൽ എംഎൽഎയ്ക്കെതിരെ പോലീസ് കേസെടുത്തു. വിവാഹ വാഗ്ദാനം നൽകി പീഡനം, നിർബന്ധിച്ച് ഗർഭച്ഛിദ്രം നടത്തി തുടങ്ങിയ കുറ്റങ്ങൾക്കാണ് കേസെടുത്തിട്ടുള്ളത്. നെടുമങ്ങാട് വലിയമല സ്റ്റേഷനിൽ ആദ്യം രജിസ്റ്റർ ചെയ്ത കേസ്

പിന്നീട് നേമം പോലീസിന് കൈമാറി. ജാമ്യമില്ലാ വകുപ്പുകൾ ചുമത്തിയാണ് എഫ്.ഐ.ആർ രജിസ്റ്റർ ചെയ്തത്.

ഏഴിമല നാവിക അക്കാദമി

ഏഴിമല നാവിക അക്കാദമിയിൽ പരിശീലനം പൂർത്തിയാക്കിയ കേഡറ്റുകളുടെ പാസിംഗ് ഔട്ട് പരേഡ് നാളെ നടക്കും. സംയുക്ത സൈനിക മേധാവി അനിൽ ചൗഹാൻ മുഖ്യാതിഥിയാകും. ബംഗ്ലാദേശ്, മാൽദീവ്സ്, മൊസാമ്പിക്, മ്യാൻമാർ, ശ്രീലങ്ക തുടങ്ങിയ രാജ്യങ്ങളിൽ നിന്നുള്ള കേഡറ്റുകളും പരിശീലനം പൂർത്തിയാക്കിയവരിൽ ഉൾപ്പെടുന്നു. ഐഎസ്ആർഒ ചെയർമാൻ ഡോ. വി നാരായണൻ ഇന്ന് നടന്ന ബിരുദ ദാന ചടങ്ങ് ഉദ്ഘാടനം ചെയ്തു.

ശബരിമല (ഇൻട്രോ)

ശബരിമലയിൽ 12 വിളക്ക് ദിവസമായ ഇന്ന് വൻ ഭക്തജനത്തിരക്ക്.

വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ് ശ്രീധർ...

(വോയിസ്)

മൻ കീ ബാത്ത്

പ്രധാനമന്ത്രി നരേന്ദ്രമോദി ആകാശവാണിയിലൂടെ ജനങ്ങളുമായി ആശയങ്ങൾ പങ്കുവയ്ക്കുന്ന പ്രതിമാസ റേഡിയോ പരിപാടിയായ മൻ കീ ബാത്തിലേക്ക് ജനങ്ങൾക്ക് ഇന്ന് കൂടി

അഭിപ്രായങ്ങളും നിർദ്ദേശങ്ങളും സമർപ്പിക്കാം. 1800-11-7800 എന്ന ടോൾ ഫ്രീ നമ്പറും നരേന്ദ്ര മോദി ആപ്പ്, MyGov ഓപ്പൺ ഫോറം തുടങ്ങിയവയും ഇതിനായി സജ്ജമാക്കിയിട്ടുണ്ട്. മൻ കി ബാത്തിന്റെ 128-ാം പതിപ്പ് മറ്റന്നാൾ രാവിലെ 11 മണിക്ക് ആകാശവാണിയിലും ദൂരദർശനിലും തത്സമയം ലഭ്യമാകും.

യുജിസി - നിർദ്ദേശം

പരീക്ഷാ നടത്തിപ്പും സർട്ടിഫിക്കറ്റുകളുടെ വിതരണവും സമയബന്ധിതമായി നടപ്പാക്കുന്നത് ഉറപ്പുവരുത്താൻ രാജ്യത്തെ എല്ലാ ഉന്നത വിദ്യാഭ്യാസ സ്ഥാപനങ്ങൾക്കും നിർദ്ദേശം നൽകി യു ജി സി. കാലതാമസം വിദ്യാർത്ഥികൾക്ക് നിരവധി അവസരങ്ങൾ നഷ്ടപ്പെടുന്നതിന് കാരണമാകുന്നതായി കമ്മീഷൻ വിലയിരുത്തി. പരീക്ഷാഫലം പ്രഖ്യാപിച്ച ശേഷം 180 ദിവസങ്ങൾക്കുള്ളിൽ സർട്ടിഫിക്കറ്റുകൾ വിതരണം ചെയ്യേണ്ടതാണെന്നും നിർദ്ദേശം നൽകിയിട്ടുണ്ട്.

ഗോവ ചലച്ചിത്ര മേള

56-ാമത് ഗോവ രാജ്യാന്തര ചലച്ചിത്ര മേളയ്ക്ക് ഇന്ന് തിരശീല വീഴും. സമാപന ചടങ്ങിൽ വിഖ്യാത നടൻ ധർമേന്ദ്രയ്ക്ക് ശ്രദ്ധാഞ്ജലി അർപ്പിക്കും. സുവർണ്ണ മയൂരം, രജതമയൂരം എന്നിവ ഉൾപ്പെടെയുള്ള പുരസ്കാരങ്ങൾ ഇന്ന് സമ്മാനിക്കും. അഭിനയരംഗത്ത് 50 വർഷം പിന്നിടുന്ന നടൻ രജനീകാന്തിനെ സമാപന ചടങ്ങിൽ ആദരിക്കും. ഈ മാസം 20 ന് ആരംഭിച്ച ചലച്ചിത്ര മേളയിൽ 81 രാജ്യങ്ങളിൽ നിന്ന് 240 ചിത്രങ്ങൾ പ്രദർശിപ്പിച്ചു.

ട്വന്റി-ട്വന്റി ലോകകപ്പ് - പ്രധാനമന്ത്രി

കാഴ്ചപരിമിതർക്കുള്ള ട്വന്റി-20 ലോകകപ്പ് കിരീടം നേടിയ ഇന്ത്യൻ വനിതാ ടീം അംഗങ്ങൾ പ്രധാനമന്ത്രി നരേന്ദ്ര മോദിയെ സന്ദർശിച്ചു. ടീമംഗങ്ങൾ ഒപ്പിട്ട ബാറ്റ് പ്രധാനമന്ത്രിക്ക് സമ്മാനിച്ചു. കൊളംബോയിൽ നടന്ന ഫൈനലിൽ നേഷാളിനെ ഏഴ് വിക്കറ്റിന് പരാജയപ്പെടുത്തിയാണ് ഇന്ത്യൻ വനിതകൾ ലോകകപ്പ് നേടിയത്.

സ്പെഷ്യൽ സ്കൂൾ കലോത്സവം

മലപ്പുറം തിരുരിൽ നടക്കുന്ന സംസ്ഥാന സ്പെഷ്യൽ സ്കൂൾ കലോത്സവത്തിന്റെ ആദ്യദിനം 70 പോയിന്റുമായി എറണാകുളം ജില്ല മുന്നിൽ. വയനാട് രണ്ടാംസ്ഥാനത്തും തിരുവനന്തപുരം മൂന്നാംസ്ഥാനത്തുമാണ്. നാലു വേദികളിലായി നടക്കുന്ന കലോത്സവം നാളെ സമാപിക്കും.

സൂപ്പർ ലീഗ് കേരള (ഇൻട്രോ)

സൂപ്പർ ലീഗ് കേരള ഫുട്ബോളിൽ കണ്ണൂർ വാരിയേഴ്സ് എഫ് സി യും കോഴിക്കോട് എഫ്സിയും തമ്മിലുള്ള വാരിയേറിയ പോരാട്ടം ഇന്ന്. രാത്രി 7:30ന് കണ്ണൂർ ജവഹർ സ്റ്റേഡിയത്തിലാണ് മത്സരം.

കൂടുതൽ വിവരങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ ഒ ശശിധരൻ....

(വോയിസ്)

മഴ

സംസ്ഥാനത്ത് മഴയ്ക്ക് സാധ്യത. തിരുവനന്തപുരം, കൊല്ലം, പത്തനംതിട്ട, ഇടുക്കി ജില്ലകളിലാണ് ഇന്ന് മഞ്ഞ ജാഗ്രത. ശക്തമായ കാറ്റ് വീശാൻ സാധ്യതയുള്ളതിനാൽ കേരള - ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്കേർപ്പെടുത്തി.

കള്ളക്കടൽ പ്രതിഭാസം

സംസ്ഥാനത്ത് കള്ളക്കടൽ പ്രതിഭാസത്തിന്റെ ഭാഗമായി ഇന്ന് രാത്രി 11.30 വരെ ഉയർന്ന തിരമാലയ്ക്കും കടലാക്രമണത്തിനും സാധ്യത. തിരുവനന്തപുരം, കൊല്ലം, കോഴിക്കോട് ജില്ലകളിലെ തീരങ്ങളിൽ 0.4 മുതൽ 0.8 മീറ്റർ വരെ തിരമാല ഉയരും. കന്യാകുമാരി തീരങ്ങളിൽ 0.7 മുതൽ 1.0 മീറ്റർ വരെയും ഉയരാൻ സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു.

തമിഴ്നാട് - ചുഴലിക്കാറ്റ്

തെക്ക് പടിഞ്ഞാറൻ ബംഗാൾ ഉൾക്കടലിൽ രൂപപ്പെട്ട ദിത്യാ ചുഴലിക്കാറ്റ് തമിഴ്നാട്, തീരദേശ ആന്ധ്ര, പുതുച്ചേരി എന്നിവിടങ്ങളിലേക്ക് നീങ്ങുന്നതായി കേന്ദ്ര കാലാവസ്ഥാ വകുപ്പ്. ചുഴലിക്കാറ്റിന്റെ പ്രഭാവത്തിൽ ഡിസംബർ 1 വരെ രാജ്യത്തിന്റെ കിഴക്കൻ തീരത്ത് കനത്ത മഴക്കും തെക്കൻ സംസ്ഥാനങ്ങളിൽ ഇടിമിന്നലോടുകൂടിയ ശക്തമായ കാറ്റിനും മഴയ്ക്കും സാധ്യതയുണ്ട്. മത്സ്യത്തൊഴിലാളികൾ കടലിൽ പോകരുതെന്നും അധികൃതർ നിർദ്ദേശം നൽകി.

വനിതാ ടി20 ക്രിക്കറ്റ്

ഇന്ത്യ-ശ്രീലങ്ക വനിതാ ടി20 ക്രിക്കറ്റ് പരമ്പരയിലെ മൂന്ന് മത്സരങ്ങൾ തിരുവനന്തപുരം ഗ്രീൻ ഫീൽഡ് സ്റ്റേഡിയത്തിൽ നടക്കും. ഡിസംബർ 26, 28, 30 തീയതികളിൽ നടക്കുന്ന, അഞ്ച് മത്സരങ്ങളുള്ള പരമ്പരയിലെ അവസാന മൂന്നു മത്സരങ്ങൾക്കാണ് കേരളം സാക്ഷ്യം വഹിക്കുന്നത്.

*

RNU TVPM